

နိုင်ငံတော်၏အတိုင်ပင်ခံပုဂ္ဂိုလ်က နိုင်ငံတော်အစိုးရမှ ဆောင်ရွက်လျက်ရှိသည့်
အမျိုးသားပြန်လည်သင့်မြတ်ရေးနှင့် ငြိမ်းချမ်းရေးဆိုင်ရာ ကြိုးပမ်းဆောင်ရွက်မှုများနှင့်
ပတ်သက်၍ ပြောကြားချက်

(၁၉-၉-၂၀၁၇ ရက်၊ နေပြည်တော်)

မနှစ်က ကုလသမဂ္ဂအထွေထွေညီလာခံမှာ မြန်မာနိုင်ငံအစိုးရရဲ့ ကိုယ်စားလှယ်အနေနဲ့ မိန့်ခွန်း
ပြောကြားခဲ့ချိန်မှာ ကျွန်မတို့အစိုးရအနေနဲ့ ကုလသမဂ္ဂပဋိညာဉ်စာချုပ်ပါ အချက်များကို လေးစား
လိုက်နာမှုအတွက် ထပ်လောင်းကတိပြုခဲ့ပါတယ်။ နိုင်ငံများအနေနဲ့ ပိုမိုငြိမ်းချမ်းပြီး ကြွယ်ဝသော
ကမ္ဘာ၊ လူသားများအားလုံးအတွက် ပိုမိုကြင်နာမေတ္တာထားတဲ့ နေရာတစ်နေရာအဖြစ် ဝိုင်းဝန်း
တည်ထောင်နေတဲ့ ယုံကြည်ချက်နဲ့ ကျွန်မတို့နိုင်ငံမှ ကြုံတွေ့နေရတဲ့စိန်ခေါ်မှုတွေနဲ့၊ ယင်းစိန်ခေါ်မှု
များကို ကျော်လွှားနိုင်အောင် ကြိုးပမ်းချက်များကို နိုင်ငံတကာ အသိုင်းအဝိုင်းကို မျှဝေလိုတာ
ဖြစ်ပါတယ်။

ဒီနှစ်မှာတော့ ကျွန်မအနေနဲ့ အထွေထွေညီလာခံတက်ဖို့ နယူးယောက်မြို့ကို မသွားရောက်နိုင်တဲ့
အတွက် ယခုလိုသံတမန်တွေကို ရှင်းလင်းပြောကြားမှုတစ်ရပ် စီစဉ်ခဲ့တာဖြစ်ပါတယ်။

ကျွန်မတို့ပြည်သူတွေက ၂၀၁၅ ခုနှစ် ရွေးကောက်ပွဲမှာ ကျွန်မတို့ကို ရွေးချယ်တင်မြှောက်ခဲ့တဲ့
အချိန်မှာ ကျွန်မတို့ကို တာဝန်သုံးရပ်ပေးအပ်ခဲ့ပါတယ်။ ဒီမိုကရေစီကူးပြောင်းရေး၊ တည်ငြိမ်
အေးချမ်းရေးနဲ့ ဖွံ့ဖြိုးတိုးတက်ရေးတို့ပဲ ဖြစ်ပါတယ်။ အဲဒီတာဝန်ဝတ္တရားများဟာ လွယ်ကူတဲ့
အရာတွေ မဟုတ်သလို ရိုးရှင်းတဲ့စိန်ခေါ်မှုတွေလည်း မဟုတ်ပါဘူး။ ကျွန်မတို့အတွက် ဒီမိုကရေစီ
ကို ကူးပြောင်းမှုဆိုတာဟာ ရာစုနှစ်တစ်ဝက်မျှ အာဏာရှင်စနစ်အောက်မှာ ရှိနေတဲ့ အခြေအနေက
နေပြီးတော့ ဒီမိုကရေစီကို ကူးပြောင်းတာဖြစ်ပါတယ်။ အခုအချိန်မှာ ကျွန်မတို့ပြုစု ပျိုးထောင်
နေတဲ့ ဒီမိုကရေစီစနစ်ဟာဖွံ့ဖြိုးကာစဖြစ်သလို ပြည့်ဝတဲ့ဒီမိုကရေစီပုံစံလည်း မဟုတ်သေးတဲ့
အနေအထားဖြစ်ပါတယ်။ တည်ငြိမ်မှုနှင့်ငြိမ်းချမ်းမှုဆိုတာ ကျွန်မတို့နိုင်ငံ လွတ်လပ်ရေး
ရရှိပြီးတဲ့အချိန် ၁၉၄၈ ခုနှစ်ကစတင်ပြီး နှစ်ပေါင်း (၇၀)ကြာ ပေါ်ပေါက်ခဲ့တဲ့ ပြည်တွင်းပဋိပက္ခ
အခြေအနေတွေကို ငြိမ်းချမ်းမှုရအောင် ကြိုးစားရမှာဖြစ်ပါတယ်။ ဖွံ့ဖြိုး တိုးတက်မှုဆိုတာဟာ
ယခုဖော်ပြခဲ့တဲ့အချက်နှစ်ချက်ပေါ် မူတည်ပြီးမှ ရရှိအောင်မြင်မှာ ဖြစ်ပါတယ်။ ဒီမိုကရေစီ
သဘောတရားနဲ့ တန်ဖိုးများကို ပြုစုပျိုးထောင်ပြီး တည်ငြိမ်အေးချမ်းမှုရှိမှသာ ရေရှည်
တည်တံ့တဲ့ဖွံ့ဖြိုးတိုးတက်မှုကိုရရှိမှာဖြစ်ပါတယ်။

မြန်မာနိုင်ငံဟာ ရှုပ်ထွေးနက်နဲတဲ့နိုင်ငံတစ်နိုင်ငံ ဖြစ်ပါတယ်။ အဆွေတော်တို့လည်း သိထားပြီး ဖြစ်ပါလိမ့်မယ်။ အဲဒီလိုရှုပ်ထွေးနက်နဲမှုတွေနဲ့အတူ ပြည်သူများက အထက်ကပြောခဲ့တဲ့ စိန်ခေါ်မှု တွေကို အချိန်တိုအတွင်းမှာ ချက်ချင်းဖြေရှင်းနိုင်မယ် ထင်ထားတဲ့မျှော်လင့်မှုကလည်း ပါဝင်နေပါတယ်။

ကျွန်မအနေနဲ့ ပြောကြားချင်တာက အစိုးရသက်တမ်းဟာ (၁၈)လတောင် မပြည့်သေးဘူး ဆိုတာကိုပါပဲ။ ဒီလကုန်တော့မှ (၁၈)လပြည့်မှာပါ။ (၁၈) လဆိုတဲ့အချိန်ဟာ ကျွန်မတို့အနေနဲ့ အများမျှော်လင့်ထားတဲ့အရာတွေ အားလုံးကို ပြီးပြည့်စုံအောင် ဆောင်ရွက်ဖို့နဲ့ အခက်အခဲတွေ အားလုံးကို ကျော်လွှားသွားဖို့ဆိုတာ အလွန်တိုတောင်းတဲ့ကာလ ဖြစ်ပါတယ်။ ဒီလိုပြောခြင်းဖြင့် ကျွန်မတို့ဟာ ရည်မှန်းချက်နဲ့ပေးအပ်တဲ့ တာဝန်တွေကို မထမ်းဆောင်နိုင်ဘူးလို့ ပြောလိုတာ မဟုတ်ပါဘူး။ ကျွန်မအနေနဲ့ နိုင်ငံတကာအသိုက်အဝန်းကို ယုံကြည်ပါတယ်။ ကျွန်မတို့ရဲ့ မိတ်ဆွေနိုင်ငံတွေ၊ ကျွန်မတို့ကောင်းကျိုးကို လိုလားတဲ့နိုင်ငံတွေ၊ ကျွန်မတို့အခက်အခဲတွေကို နားလည်တဲ့နိုင်ငံတွေ၊ ကျွန်မတို့အပေါ် စာနာထောက်ထားတဲ့နိုင်ငံတွေကို ယနေ့ ကျွန်မတို့အနေနဲ့ ဒီမိုကရေစီကူးပြောင်းရေး၊ တည်ငြိမ်အေးချမ်းရေးနဲ့ ဖွံ့ဖြိုးတိုးတက်ရေးအတွက် ဘာတ ိုဆောင်ရွက်ထားတယ် ဆိုတာကို မျှဝေအသိပေးချင်ပါတယ်။

ရခိုင်ပြည်နယ်ရဲ့ အခြေအနေနဲ့ပတ်သက်ပြီး တစ်ကမ္ဘာလုံးက စိတ်ဝင်စား အာရုံစိုက်နေကြတယ် ဆိုတာကို ကျွန်မကောင်းစွာသိရှိနားလည်ပါတယ်။ မနှစ်ကအထွေထွေညီလာခံမှာ ပြောကြားခဲ့သလို ပါပဲ။ နိုင်ငံတကာအသိုက်အဝန်းအကြား တာဝန်သိတဲ့နိုင်ငံတစ်နိုင်ငံအနေနဲ့ မြန်မာနိုင်ငံဟာ နိုင်ငံတကာရဲ့ ဝေဖန်သုံးသပ်ထောက်ပြမှုများကို တုန်လှုပ်နေမှာမဟုတ်ပါဘူး။ အလားတူ နိုင်ငံ အတွင်းမှာရှိတဲ့ လူ့အသိုက်အဝန်းအားလုံးအတွက် ရေရှည်တည်တံ့တဲ့ တည်ငြိမ်အေးချမ်းမှုနဲ့ ဖွံ့ဖြိုးတိုးတက်မှုကို ဆောင်ရွက်သွားဖို့ ကတိကဝတ်ပြုထားပြီးဖြစ်ပါတယ်။ အဲဒီလိုပဲ ကျွန်မတို့ရဲ့ အစီအစဉ်တွေနဲ့ ဆောင်ရွက်မယ့်လုပ်ငန်းများကို ရှင်းလင်းပြောကြားခဲ့ပြီးနောက် (၁၈)ရက်အကြာ အောက်တိုဘာလ ၉ရက်နေ့မှာ ရဲတပ်ဖွဲ့စခန်း (၃)ခုကို မူဆလင်လက်နက်ကိုင်များက တိုက်ခိုက်ခဲ့ ပါတယ်။ အောက်တိုဘာ၁၁ရက်၊ ၁၂ ရက်တို့နဲ့ နိုဝင်ဘာလတို့မှာ ထပ်မံတိုက်ခိုက်မှုများ ဖြစ်ပေါ်ခဲ့ပါတယ်။ အဲဒီတိုက်ခိုက်မှုတွေကြောင့် အပြစ်မဲ့သူတွေ သေဆုံးရသလို ကျေးရွာများလည်း မီးလောင်ပြာကျပြီး ပြည်သူအများအပြားလည်း နေရပ်မှစွန့်ခွာထွက်ပြေးခဲ့ရမှုများ ဖြစ်ခဲ့ပါတယ်။ မူဆလင်အတော်များများက ဘင်္ဂလားဒေ့ရှ်နိုင်ငံဘက်ကို ထွက်ပြေးခဲ့ကြပါတယ်။

အဲဒီအချိန်ကစပြီး အစိုးရအနေနဲ့ ယင်းဒေသအတွင်း တည်ငြိမ်အေးချမ်းရေးနဲ့ မူဆလင်နှင့် ရခိုင်အသိုက်အဝန်းကြားမှာ သဟဇာတရှိစေရေးအတွက် ကြိုးပမ်းဆောင်ရွက်ခဲ့ပါတယ်။ အဲဒီ ပဋိပက္ခများ မဖြစ်ပွားခင်ကတည်းက ရခိုင်ပြည်နယ် တရားဥပဒေစိုးမိုးရေးနှင့် ဖွံ့ဖြိုးရေး ဗဟိုကော်မတီကို တည်ထောင်ခဲ့ပြီးဖြစ်ပါတယ်။ ထို့ပြင် ယင်းဒေသမှာ ကာလကြာမြင့်စွာ ရှိနေပြီး ဖြစ်တဲ့ ပြဿနာများကို ဖြေရှင်းရန်၊ နည်းလမ်းရှာဖွေရန်အတွက် ဒေါက်တာကိုဖီအာနန်ကို ဖိတ်ခေါ်ပြီး ကော်မရှင်တစ်ရပ်ဖွဲ့စည်းကာ နည်းလမ်းများရှာဖွေခဲ့ပါတယ်။ ဒါပေမယ့် ဒီလိုကြိုးပမ်း အားထုတ်မှုတွေ ကြားကပဲ နောက်တစ်ခါ ပဋိပက္ခတွေ ထပ်မံဖြစ်ပေါ်လာမှုကို မတားဆီး နိုင်ခဲ့ပါဘူး။

ပြီးခဲ့တဲ့နှစ်တစ်နှစ်လုံး ယင်းဒေသအတွင်း ဖွံ့ဖြိုးရေး၊ ငြိမ်းချမ်းရေးနှင့် သဟဇာတရှိရေးတို့အတွက် အစီအစဉ်များ ချမှတ်ဆောင်ရွက်ခဲ့ပါတယ်။ လပေါင်းများစွာ အခြေအနေတွေ တည်ငြိမ်နေတယ်လို့ ထင်ရပြီးတဲ့နောက် ဩဂုတ်လ ၂၅ ရက်နေ့မှာ ရဲစခန်း (၃၀) နဲ့ ဒေသဌာနချုပ်ရှိတဲ့ တောင်ဘဇာ ကျေးရွာမှာ လက်နက်ကိုင်အဖွဲ့တစ်ဖွဲ့ရဲ့ တိုက်ခိုက်မှုခံခဲ့ရပါတယ်။ ယင်းတိုက်ခိုက်မှုကြောင့် နိုင်ငံတော်အစိုးရက ARSA နဲ့ သူ့ရဲ့ ထောက်ခံသူတွေကို အကြမ်းဖက်တိုက်ဖျက်ရေး ဥပဒေအပိုဒ် (၆) အပိုဒ်ခွဲ (c) အရ အကြမ်းဖက်အဖွဲ့အဖြစ် ကြေညာခဲ့ပါတယ်။

ရခိုင်ပြည်နယ်အခြေအနေနဲ့ ပတ်သက်ပြီး ကမ္ဘာတစ်ဝန်း စိုးရိမ်ပူပန်မှုတ ိုပေါ်ပေါက်ခဲ့ပါတယ်။ မြန်မာအစိုးရအနေနဲ့ တာဝန်ဝတ္တရားများကို ရှောင်ရှားဖို့ ကြိုးစားတာမဟုတ်ပါဘူး၊ လူ့အခွင့်အရေး ချိုးဖောက်မှုများအားလုံးနဲ့ ဥပဒေနဲ့မညီတဲ့ အကြမ်းဖက်လုပ်ရပ်များအားလုံးကို ရှုတ်ချပါတယ်။ ရခိုင်ပြည်နယ်တစ်ခုလုံး တည်ငြိမ်ရေးနှင့် တရားဥပဒေပြန်လည်စိုးမိုးရေးကို ရရှိစေဖို့အတွက် ကတိကဝတ်ပြု ဆောင်ရွက်လျက်ရှိပါတယ်။ လုံခြုံရေးတပ်ဖွဲ့များအနေနဲ့ သူတို့ရဲ့ကျင့်ဝတ်များကို တိကျသေချာစွာ လိုက်နာဖို့ ညွှန်ကြားထားပြီးဖြစ်ပါတယ်။ စစ်ဆင်ရေး ဆောင်ရွက်ရာမှာလည်း တတ်နိုင်သမျှ ထိန်းသိမ်းဆောင်ရွက်ဖို့နဲ့ အပြစ်မဲ့ပြည်သူများ မတော်တဆ ထိခိုက်သေကြေမှုများ မဖြစ်ပွားရန် ရှောင်ရှားနိုင်အောင် ဆောင်ရွက်ဖို့လည်း လမ်းညွှန်ထားပြီးဖြစ်ပါတယ်။

လူ့အခွင့်အရေးချိုးဖောက်မှုများ၊ တရားဥပဒေစိုးမိုးမှုနဲ့တည်ငြိမ်အေးချမ်းမှုကို ပျက်ပြားစေမယ့် ဆောင်ရွက်ချက်များအားလုံးကို တရားဥပဒေကြောင်းအရ တိတိကျကျ အရေးယူဆောင်ရွက် သွားမှာ ဖြစ်ပါတယ်။ ဒီပဋိပက္ခအခြေအနေတွေကြားထဲမှာ ရောက်ရှိနေပြီး ထိခိုက်ခံစားနေရသူများ အားလုံးအတွက် အထူးပဲ စိတ်မကောင်းဖြစ်ရပါတယ်။ ထိခိုက်ခံစားရသူများ၊ နေရပ်စွန့်ခွာရသူများ

မှာ ရခိုင်နှင့်မူဆလင်များသာမက နိုင်ငံတကာအနေနဲ့ မသိရှိသေးတဲ့ လူမျိုးစုငယ်လေးတွေဖြစ်တဲ့ ဒိုင်းနက်၊ မြို၊ သက်၊ မရမာကြီးလူမျိုးစုများနဲ့ ဟိန္ဒူဘာသာဝင်အသိုက်အဝန်းလည်း ပါဝင်ပါတယ်။

လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေး ပြည်ထောင်စုဝန်ကြီး ဦးဆောင်တဲ့ အဖွဲ့ဟာ ဩဂုတ်လ ၂၇ ရက်နေ့ကစပြီး လူသားချင်းစာနာထောက်ထားမှုဆိုင်ရာ အကူအညီများ ပေးအပ်လျက်ရှိပါတယ်။ လူသားချင်းစာနာထောက်ထားမှုပေးအပ်တဲ့ အစီအစဉ်များ အသေးစိတ် ကို နောက်ပိုင်းမှာ ဖြန့်ဝေသွားမှာဖြစ်ပါတယ်။

ရခိုင်ပြည်နယ်ဆိုင်ရာအကြံပေးကော်မရှင်ရဲ့ နောက်ဆုံးအစီရင်ခံစာကို ဩဂုတ်လ ၂၄ ရက်နေ့မှာ ထုတ်ပြန်ခဲ့ပါတယ်။ အဲဒီနောက်တစ်နေ့မှာပဲ တိုက်ခိုက်မှုများ စတင်ဖြစ်ပွားခဲ့ပါတယ်။ ကော်မရှင်ရဲ့ အကြံပြုချက်များကို အကောင်အထည်ဖော်သွားဖို့ သန္နိဋ္ဌာန်ချထားပြီး ဖြစ်ပါတယ်။ မြေပြင် အခြေအနေကို အမြန်ဆုံးတိုးတက်ကောင်းမွန်အောင် ဆောင်ရွက်နိုင်မည့် အကြံပြုချက်များကို အရင်ဆုံး ဦးစားပေးအကောင်အထည်ဖော်သွားမှာဖြစ်ပြီး အချိန်ယူပြီး ဆောင်ရွက်ရမယ့် အကြံပြုချက်တွေကို ဆက်လက်အကောင်အထည်ဖော်သွားမှာ ဖြစ်ပါတယ်။ ဒါပေမယ့် ရခိုင်ပြည်နယ်ရဲ့ တည်ငြိမ်အေးချမ်းမှုနဲ့ ဖွံ့ဖြိုးတိုးတက်ရေးကို အကျိုးပြုစေမည့် အကြံပေးချက်များ အားလုံးကို အမြန်ဆုံး အကောင်အထည်ဖော် ဆောင်ရွက်သွားမှာ ဖြစ်ပါတယ်။

အစိုးရအနေနဲ့ အခြေအနေတွေကို ပုံမှန်အနေအထား ပြန်လည်ရောက်ရှိအောင် ကြိုးပမ်း ဆောင်ရွက်လျက် ရှိပါတယ်။ စက်တင်ဘာလ ၅ ရက်နေ့ကစပြီး ထိတွေ့တိုက်ခိုက်မှုများ၊ နယ်မြေ ရှင်းလင်းမှုများ ဆောင်ရွက်ခြင်းမရှိတော့ပါဘူး။ ဒါပေမယ့်လည်း မူဆလင် တော်တော်များများဟာ နယ်စပ်ကိုဖြတ်ကျော်ပြီး ဘင်္ဂလားဒေ့ရှ်နိုင်ငံဘက်ကို ထွက်ပြေး တိမ်းရှောင်နေကြတယ်လို့ သိရှိရပါတယ်။

ဘာကြောင့် ဒီလိုအစုလိုက်အပြုံလိုက် ထွက်ပြေးနေရတယ်ဆိုတာကို သိချင်ပါတယ်။ ထွက်ပြေးသွားသူတွေကို ဘာကြောင့် ထွက်ပြေးရတယ်ဆိုတဲ့ အကြောင်းအရင်းတွေ မေးကြည့်ချင်သလို နေရပ်မစွန့်ခွာဘဲ ကျန်ရစ်သူတွေကိုလည်း မေးမြန်းချင်ပါတယ်။

လူသိပ်မသိတဲ့ အချက်တစ်ချက်ကတော့ ရခိုင်ဒေသမှာရှိတဲ့ မူဆလင်အများစုဟာ တစ်ဖက်ကို မထွက်ပြေးဘဲ ကျန်ရှိနေတယ်ဆိုတာပါပဲ။ မူဆလင်ကျေးရွာများရဲ့ (၅၀)ရာခိုင်နှုန်းက ကျန်ရှိနေကြ ပါသေးတယ်။ ဘာကြောင့် အဲဒီလို ကျန်နေကြသလဲဆိုတာ သိချင်ပါတယ်။

ဒီအချက်ဟာ ကျွန်မတို့ ထည့်သွင်းစဉ်းစားရမည့်အချက် ဖြစ်ပါတယ်။ ပြဿနာတစ်ခုတည်းကို မကြည့်ဘဲနဲ့ တခြားအပိုင်းတွေမှာ ပြဿနာမရှိဘဲ ဖြစ်နေတာကို ကြည့်မြင်တတ်ဖို့လည်း လိုပါတယ်။ အဲဒီဒေသတွေမှာ သူတို့ဘာကြောင့် ပြဿနာကို ရှောင်ရှားနိုင်ခဲ့သလဲ ဆိုတာလည်း သိသင့်ပါတယ်။

ဒါ့ကြောင့် ရခိုင်ပြည်နယ်မှာရှိတဲ့ အသိုက်အဝန်းတွေနဲ့ သင့်မြတ်စွာ ပေါင်းစည်းနေထိုင်နိုင်တဲ့ မူဆလင်တွေကိုလည်း လေ့လာကြည့်ဖို့ ကျွန်မအနေနဲ့ သံတမန်အသိုင်းအဝိုင်းကို တိုက်တွန်း လိုပါတယ်။

ကျွန်မတို့ရဲ့ ကြိုးပမ်းဆောင်ရွက်နေမှုတွေကို စိတ်ဝင်စားရင် ကျွန်မတို့ကို အသိပေးပါ။ ကျွန်မတို့အနေနဲ့ ယင်းဒေသတွေကို သွားရောက်လေ့လာနိုင်ဖို့ စီစဉ်ပေးမှာဖြစ်ပြီး အဲဒီလူတွေကို ကိုယ်တိုင်မျက်မြင်တွေ့ပြီး သူတို့ရဲ့ပတ်ဝန်းကျင်မှာ ဖယိုဖရဲကစဉ်ကလျား ထွက်ပြေးနေချိန်မှာ သူတို့က ဘာကြောင့် တည်တည်ငြိမ်ငြိမ်နေထိုင်နိုင်သလဲဆိုတာကို မေးမြန်းကြည့်စေချင်ပါတယ်။ ပြည်သူတွေရဲ့ စိုးရိမ်ကြောက်ရွံ့မှုတွေ လျော့ပါးသက်သာအောင် ဆောင်ရွက်ပေးလျက်ရှိတဲ့ အချိန်မှာပဲ ရခိုင်ပြည်နယ်ရဲ့ လူမှုစီးပွားဖွံ့ဖြိုးတိုးတက်မှုများအတွက်လည်း ဆက်လက် ဆောင်ရွက် လျက် ရှိပါတယ်။

ဒီအချက်ထဲကမှ အနည်းငယ်ကို ဆွဲထုတ်ပြီးပြောရမယ်ဆိုရင် ရခိုင်ပြည်နယ် လူမှုစီးပွားရေး ဖွံ့ဖြိုးတိုးတက်ရေး ၂၀၁၇-၂၀၂၁ စီမံကိန်းအဖြစ် ဒေသတွင်းကဏ္ဍစုံဖွံ့ဖြိုးတိုးတက်ရေး၊ ဒေသခံပြည်သူများအတွက် အလုပ်အကိုင်အခွင့်အလမ်းများစွာကို တစ်ဦးချင်းသော်လည်းကောင်း၊ အများနှင့်သော်လည်းကောင်း၊ မိတ်ဖက် လုပ်ကိုင်နိုင်ရန်အတွက်လည်းကောင်း ဖန်တီးပေးခြင်း၊ ဒေသခံများအလုပ်အကိုင်သစ်များ၊ စီးပွားရေးလုပ်ငန်းသစ်များ လုပ်ဆောင်နိုင်ရေးအတွက် အထူးစီးပွားရေးဇုန်ကို တည်ထောင်ပေးလျက်ရှိပါတယ်။ အခြေခံအဆောက်အအုံ ဖွံ့ဖြိုး တိုးတက်ရေးအတွက် လျှပ်စစ်မီးရရှိစေရန် တိုးချဲ့ဆောင်ရွက်ပြီးဖြစ်ပြီး လမ်းသစ်တံတားသစ်များ၊ ယခင်က လှေဖြင့်သာသွားရောက်နိုင်တဲ့ ဝေးလံခေါင်ဖျားဒေသများသို့ ကူးလူးဆက်သွယ် သွားရောက်နိုင်မယ့် အမြန်လမ်းမကြီးတို့ကိုလည်း တည်ဆောက်ပြီးဖြစ်ပါတယ်။ ရခိုင်ပြည်နယ် တွင် နေထိုင်ကြသည့် ပြည်သူများအားလုံးအတွက် မည်သည့်ဖိနှိပ်ခွဲခြားမှုမျှမရှိဘဲ ပညာသင်ယူခွင့် နှင့် ကျန်းမာရေးစောင့်ရှောက်ကုသခွင့်တို့ ရရှိပြီးဖြစ်ပါတယ်။ ကျေးလက်ဒေသ ကျန်းမာရေး စောင့်ရှောက်မှုအဖြစ် သွားလာရခက်ခဲတဲ့နေရာတွေကိုလည်း ရွေ့လျားဆေးခန်း (mobile clinic)

များ တည်ထောင်ပေးထားပြီး ဖြစ်ပါတယ်။ အစိုးရအနေဖြင့် ရခိုင်ပြည်နယ်ရှိ ကျောင်းပေါင်း (၃၀၀)ကို အဆင့်မြင့်တင်ပေးခဲ့ပြီး အသက်မွေးဝမ်းကျောင်းနှင့်၊ နည်းပညာ အစီအစဉ်များကို လည်း စတင်ဖွင့်လှစ်ခဲ့ပြီး ဖြစ်ပါတယ်။ မူဆလင်ကျောင်းသားများကို မည်သည့်ခွဲခြား ဖိနှိပ်မှုမျှမရှိဘဲ အဆင့်မြင့်ပညာသင်ကြားခွင့်ရှိပါတယ်။ ဩဂုတ်လ ၂၅ ရက်က တိုက်ခိုက်မှုများ မတိုင်ခင် အဆိုပါဒေသရှိ အဖွဲ့အစည်းအားလုံးထံသို့ လူသားချင်းစာနာထောက်ထားမှု အကူအညီ များ ၉၅ ရာခိုင်နှုန်းအထိ ရောက်ရှိပြီး ဖြစ်ပါတယ်။ ဒေသမှာနေထိုင်နေသူအားလုံးကို စောင့်ရှောက်နိုင်ဖို့ ရည်ရွယ်လျက် လူသားချင်းစာနာထောက်ထားမှု အကူအညီများ ပေးအပ်ရေး ကြိုးပမ်းအားထုတ်မှုများကို ယခုတစ်ဖန် ထပ်မံဆောင်ရွက်လျက်ရှိပါတယ်။

ဒီဒေသမှာရှိတဲ့ ပြည်သူများအားလုံးကို စောင့်ရှောက်ရန်အတွက် လူသားချင်းစာနာ ထောက်ထားမှု အကူအညီပေးရေး လုပ်ငန်းများကို ထပ်မံဆောင်ရွက်လျက်ရှိပါတယ်။ နေရပ်ဒေသစွန့်ခွာသူများနှင့် စပ်လျဉ်း၍ အိမ်များဆောက်လုပ်ခြင်းအပါအဝင် အခြားလိုအပ်သည့် အကူအညီများ ပေးအပ်ခဲ့ ပြီးနောက် စခန်း (၃)ခုကို ပိတ်ခဲ့ပြီးဖြစ်ပါတယ်။ အဲဒီဒေသတွေမှာ ဆောင်ရွက်စရာတွေ အများကြီး ရှိနေတယ်ဆိုတာကို သိပါတယ်။ အဲဒါတွေကိုလည်း ဆက်လက်ဖြေရှင်းသွားမှာဖြစ်ပါတယ်။

နိုင်ငံသားစိစစ်မှုလုပ်ငန်းအတွက် လုပ်ငန်းစီမံချက်ချမှတ်ပြီး ဆက်လက်ဆောင်ရွက်လျက် ရှိပါတယ်။ အဲဒီလုပ်ငန်းစဉ်ဟာ အသိုက်အဝန်းအားလုံးက ပူးပေါင်းဆောင်ရွက်မှု လိုအပ်တဲ့ကိစ္စ ဖြစ်ပါတယ်။ အချို့မူဆလင်အသိုက်အဝန်းရဲ့ အကြီးအကဲတွေက ဒီလုပ်ငန်းစဉ်မှာ မပါဝင်ဖို့ တိုက်တွန်းပြောကြားတာတွေ ရှိပါတယ်။ ဒါ့ကြောင့် မိတ်ဆွေများအနေနဲ့ သူတို့ကို ဒီလုပ်ငန်းစဉ်မှာ ပါဝင်လာအောင် တိုက်တွန်းပြောကြားပေးစေလိုပါတယ်။ ဘာကြောင့်လဲဆိုတော့ ဒီလုပ်ငန်းစဉ်မှာ ပါဝင်လာခြင်းဖြင့် သူတို့မှာ ဆုံးရှုံးစရာ ဘာမှမရှိလို့ပါပဲ။ ဘာသာပေါင်းစုံအဖွဲ့တွေမှတစ်ဆင့် လူ့အသိုက်အဝန်းတွေအကြား သဟဇာတရှိရှိ နေထိုင်နိုင်ဖို့အတွက် ဆောင်ရွက်မှုများလည်း ပြုလုပ်နေပါတယ်။ ကျောင်းတွေမှာ စိတ်ပိုင်းဆိုင်ရာ၊ ပြည်သူ့ရေးရာနဲ့ တည်ငြိမ်အေးချမ်းမှုနဲ့ သဟဇာတဖြစ်မှုတို့ကို ပိုမိုနားလည်စေမယ့် သင်ရိုးညွှန်းတမ်းတွေကိုလည်း စတင် သင်ကြားပေးနေပြီ ဖြစ်ပါတယ်။

အလားတူပဲ FM Radio လိုင်းတစ်ခုထားပြီး ကျန်းမာရေး၊ ပညာရေး၊ နိုင်ငံသားစိစစ်ရေးဆိုင်ရာ အချက်အလက်တွေ ထုတ်လွှင့်ပေးနေပါတယ်။ မြန်မာ၊ ရခိုင်နဲ့ ဘင်္ဂါလီဘာသာစကားတွေနဲ့ ထုတ်လွှင့်နေတာ ဖြစ်ပါတယ်။ ရဲတပ်ဖွဲ့များရဲ့ အရည်အချင်းနဲ့ အရည်အသွေးမြှင့်တင်ရေးအတွက် သင်တန်းတွေကို EU , UN တို့နဲ့ ပူးပေါင်းဆောင်ရွက်လျက်ရှိပါတယ်။

၂၀၁၆ ခုနှစ်၊ ဒီဇင်ဘာလကတည်းက ပြည်တွင်း/ပြည်ပမီဒီယာများဟာ အဲဒီဒေသတွေမှာ သွားရောက်သတင်းယူမှုများ ပြုလုပ်နေကြပါတယ်။ အရင်ကသွားခွင့်မရှိတဲ့နေရာတွေကိုပါ သွားခွင့်ပြုခဲ့ပါတယ်။ ဩဂုတ်လ ၂၅ ရက်နေ့ နောက်ပိုင်းမှာလည်း မီဒီယာအဖွဲ့များကို အဲဒီဒေသတွေကို သွားလာခွင့်ပြုထားပါတယ်။

တစ်ဖက်မှာလည်း အစိုးရအနေနဲ့ ဘင်္ဂလားဒေ့ရှ်နိုင်ငံနဲ့ ထိတွေ့မှုများ ဆက်လက် ပြုလုပ်နေပါတယ်။ နိုင်ငံခြားရေးဝန်ကြီးဌာန ဒုတိယဝန်ကြီး၊ အမျိုးသားလုံခြုံရေးဆိုင်ရာ အကြံပေးပုဂ္ဂိုလ်တို့ကို ဘင်္ဂလားဒေ့ရှ်နိုင်ငံကို ဒီနှစ်ဇန်နဝါရီလနဲ့ ဇူလိုင်လတို့မှာ စေလွှတ်ခဲ့ပါတယ်။ ဘင်္ဂလားဒေ့ရှ်နိုင်ငံဘက်မှ ပြည်ထဲရေးဝန်ကြီးဌာန ဝန်ကြီးအနေနဲ့ မိမိတို့ဆီကို လာရောက်လည်ပတ်ဖို့ ရှိသော်လည်း သူ့ဘက်မှာ အခြားကိစ္စတွေ ပေါ်ပေါက်လာတဲ့အတွက် ခရီးစဉ်ကို ခေတ္တရွှေ့ဆိုင်းထားပါတယ်။ သူ့အနေနဲ့ အချိန်မရွေး လာရောက်နိုင်အောင် မိမိတို့ စီစဉ်ထားပါတယ်။ နှစ်နိုင်ငံအကြား ပူးပေါင်းဆောင်ရွက်ဖို့ စီစဉ်နေတဲ့ နယ်စပ်ဒေသ လုံခြုံရေးဆိုင်ရာ ကိစ္စရပ်တွေကို ဆက်လက်အကောင်အထည်ဖော်ဆောင်ရွက်သွားဖို့ ရှိပါတယ်။

မြန်မာနိုင်ငံဘက်မှ ဘင်္ဂလားဒေ့ရှ်နိုင်ငံဘက်ကို ထွက်ပြေးသွားတဲ့ ဒုက္ခသည်တွေကို ပြန်လည်လက်ခံဖို့ တိုက်တွန်းပြောကြားထားတာ ရှိပါတယ်။ နိုင်ငံသားစိစစ်ရေးလုပ်ငန်းစဉ်ကို အချိန်မရွေး စတင်နိုင်ဖို့အတွက် ပြင်ဆင်ထားပါတယ်။ နှစ်နိုင်ငံအကြားမှာ ရရှိခဲ့တဲ့ သဘောတူညီချက်တွေကို မူတည်ပြီး ၁၉၉၃ ခုနှစ်ကတည်းက နိုင်ငံသားစိစစ်ရေးလုပ်ငန်းစဉ်တစ်ခု ထူထောင်ထားပြီး ဖြစ်ပါတယ်။ အဲဒီအပေါ် မူတည်ပြီး မြန်မာနိုင်ငံကို ပြန်လာချင်တဲ့ ဒုက္ခသည်တွေကို လက်ခံဖို့အဆင်သင့်ရှိပါတယ်။ အဲဒီအချိန်က သဘောတူညီထားတဲ့ သတ်မှတ်ချက်များကို တိကျစွာလိုက်နာမှာ ဖြစ်ပါတယ်။

အမျိုးသားလုံခြုံရေးဆိုင်ရာအကြံပေးပုဂ္ဂိုလ် ပြောကြားထားတဲ့အတိုင်း ကျွန်ုပ်တို့အနေနဲ့ အဆိုပါ အချက်အလက်တွေနဲ့ ကိုက်ညီတဲ့ မြန်မာနိုင်ငံမှ ဒုက္ခသည်လို့ ဆန်းစစ်အတည်ပြုနိုင်တဲ့သူများ အားလုံးကို ပြန်လည်လက်ခံဖို့ အသင့်ရှိပါတယ်။ လုံခြုံရေးနဲ့ လူသားချင်းစာနာမှုဆိုင်ရာ အထောက်အပံ့များ လက်ခံရရှိနိုင်ရေးအတွက်လည်း အာမခံပါတယ်။

မိတ်ဆွေတို့အနေနဲ့ ရွာတွေမှာရှိတဲ့ အိမ်တွေ မီးရှို့ဖျက်ဆီးခံရမှုနဲ့ ဒုက္ခသည်များ အလုံးအရင်းနဲ့ ထွက်ပြေးတိမ်းရှောင်နေရတဲ့ သတင်းတွေကြောင့် စိုးရိမ်မှုတွေ ဖြစ်နေတယ်ဆိုတာကို

နားလည်ပါတယ်။ ဒါပေမယ့် ကျွန်မပြောခဲ့သလို စက်တင်ဘာ ၅ ရက်နေ့ကတည်းက တိုက်ခိုက်မှုတွေနဲ့ နယ်မြေရှင်းလင်းမှုတွေ မရှိတော့ပါဘူး။ ကျွန်မတို့အနေနဲ့လည်း တကယ်တမ်း ပြဿနာအရင်းအမြစ်ကို သိချင်ပါတယ်။ အဲဒါတွေနဲ့ပတ်သက်လို့ စွပ်စွဲမှုတွေနဲ့ တန်ပြန်စွပ်စွဲမှုတွေ ရှိနေပါတယ်။ အဲဒါတွေအားလုံးကို နားထောင်ဖို့လိုပါတယ်။ အရေးယူမှုတွေ မပြုလုပ်ခင် အဲဒီစွပ်စွဲမှုတွေမှာ ခိုင်မာတဲ့အကြောင်းအရာတွေရှိဖို့ လိုပါတယ်။ အရေးယူမှုများ ပြုလုပ်တဲ့အခါ ဘာသာ၊ လူမျိုး၊ ရာထူး စတာတွေကို ငဲ့ညှာမှာ မဟုတ်ဘဲ ဒီမြေရဲ့ဥပဒေကို ဆန့်ကျင်သူများ၊ လူ့အခွင့်အရေးချိုးဖောက်သူများကို အရေးယူသွားမှာ ဖြစ်ပါတယ်။

လူ့အခွင့်အရေးနဲ့ပတ်သက်လာရင် ဘယ်တုန်းကမှ သက်ညှာမှုမရှိခဲ့ပါဘူး။ ကျွန်မတို့အစိုးရဟာ လူ့အခွင့်အရေးကို ကာကွယ်ရေးအတွက် ပေါ်ပေါက်လာတဲ့ အစိုးရအဖွဲ့ ဖြစ်ပါတယ်။ အသိုက်အဝန်းတစ်ခုတည်းအတွက်မဟုတ်ဘဲ နိုင်ငံရဲ့နယ်နိမိတ်အတွင်းမှာ နေထိုင်တဲ့လူများ အားလုံးရဲ့ လူ့အခွင့်အရေးကို ကာကွယ်ပေးဖို့ ဖြစ်ပါတယ်။

ရခိုင်ပြည်နယ်မှာရှိတဲ့ ပြဿနာတွေကို အာရုံစိုက်ဖြေရှင်းနေသလို ကျွန်မတို့အတွက် နိုင်ငံရဲ့ အနောက်ပိုင်းမှာရှိတဲ့ ပြဿနာလိုပဲ အရေးကြီးတဲ့ပြဿနာတွေ ရှိနေပါသေးတယ်။ ကျွန်မတို့အနေနဲ့ ပြည်တွင်းပဋိပက္ခတွေ ချုပ်ငြိမ်းပြီး ငြိမ်းချမ်းရေးရရှိအောင် ကြိုးပမ်းလုပ်ဆောင်နေပါတယ်။ အဲဒီ ငြိမ်းချမ်းရေးဟာ ရေရှည်တည်တံ့ပြီး သာတူညီမျှ တစ်ပြေးညီ အကျိုးဖြစ်ထွန်းစေမယ့် ဖွံ့ဖြိုးရေးကို အကျိုးပြုမှာ ဖြစ်ပါတယ်။ အဲဒီငြိမ်းချမ်းရေးဆောင်ရွက်မှုမှာ ပါဝင်နိုင်ဖို့ ဖိတ်ကြားလိုပါတယ်။ ကျွန်မတို့နိုင်ငံအနေနဲ့ နှစ်ပေါင်းများစွာ ရင်ဆိုင်နေရတဲ့ပြဿနာများကို ဖြေရှင်းနိုင်မယ့် နည်းလမ်းတွေ ရှာဖွေဖို့အတွက် ကျွန်မတို့နဲ့အတူ ပူးပေါင်းဆောင်ရွက်ပေးဖို့ ဖိတ်ခေါ်ပါတယ်။

ပြီးခဲ့တဲ့နှစ်က စတင်ဆောင်ရွက်ခဲ့တဲ့ ငြိမ်းချမ်းရေးလုပ်ငန်းစဉ်ကို ဆက်လက် ဆောင်ရွက် နေပါတယ်။ ဒါပေမယ့် အခက်အခဲတစ်ချို့လည်း ရှိနေပါတယ်။ ကျွန်မအနေနဲ့ မအံ့သြပါဘူး။ ဘာဖြစ်လို့လဲဆိုတော့ ကမ္ဘာပေါ်မှာရှိတဲ့ ငြိမ်းချမ်းရေးလုပ်ငန်းစဉ်တွေမှာ တွေ့နေကျ အချက်တွေ ဖြစ်နေလို့ပါဘဲ။ တစ်ခါတစ်ရံမှာ ငြိမ်းချမ်းရေးလုပ်ငန်းစဉ်တွေဟာ ရပ်တန့်နေတာ၊ ရှေ့တိုးမရ နောက်ဆုတ်မရ ဖြစ်နေတာ၊ တစ်ခါတစ်ရံမှာ အားလုံးတစ်စီ ပြိုကွဲပျက်စီးသွားတာမျိုးတွေကို တွေ့ရမှာဖြစ်ပါတယ်။

ကျွန်မတို့အနေနဲ့တော့ အားလုံးကို ကျော်လွှားနိုင်ပြီး ရှေ့ကိုဆက်လက်ဆောင်ရွက်သွားနိုင်မှာ ဖြစ်ပါတယ်။ ဘာဖြစ်လို့လဲဆိုတော့ ကျွန်မတို့ဟာ စစ်ကိုမုန်းတီးနေပြီး ငြိမ်းချမ်းမှုကို လိုချင်တယ်။

ပဋိပက္ခအစား သဟဇာတရှိရ ဝိနေထိုင်သွားဖို့ကို လိုလားလို့ပဲ ဖြစ်ပါတယ်။ ဒါဟာ တစ်နိုင်ငံလုံးမှာရှိတဲ့ ပြည်သူတွေအားလုံး တောင့်တမျှော်မှန်းထားတဲ့အချက်ပဲ ဖြစ်ပါတယ်။

ငြိမ်းချမ်းရေး၊ တည်ငြိမ်မှုရှိရေး၊ သဟဇာတရှိရှိနေထိုင်ရေးနဲ့ ဖွံ့ဖြိုးတိုးတက်ရေးဆိုတာဟာ ကြီးကျယ်ခမ်းနားတဲ့ အာဂျင်ဒါတစ်ခု မဟုတ်ပေမယ့် လွယ်ကူတဲ့အရာတော့ မဟုတ်ပါဘူး။ ကျွန်မတို့နိုင်ငံရဲ့ နာမကျန်းမှုများကို ပြန်လည်ကုစားဖို့ ရှေ့ဆက်ဆောင်ရွက်ရာမှာ ကျွန်မတို့ရဲ့ မိတ်ဆွေများက ကျွန်မတို့အပေါ် နားလည်ပါ၊ စာနာပါ၊ ကျွန်မတို့ရဲ့ မျှော်မှန်းချက်များကို နားလည်ပြီး ကျွန်မတို့နဲ့ လက်တွဲဆောင်ရွက်ပါလို့ ပြောကြားလိုပါတယ်။ ကျွန်မတို့အတွက် အပြုသဘောဆောင်တဲ့ ပူးပေါင်းဆောင်ရွက်မှုများနဲ့ ငြိမ်းချမ်းမှု၊ တည်ငြိမ်အေးချမ်းမှုနဲ့ သဟဇာတရှိမှုကို ရရှိနိုင်မယ့် နည်းလမ်းသစ်တွေကို ရှာဖွေရာမှာ ပါဝင်ဖို့ တိုက်တွန်းလိုပါတယ်။

တစ်နိုင်ငံလုံးအတွက် စဉ်းစားစေချင်ပါတယ်။ နေရာဒေသတစ်ခုတည်းကိုကွက်ပြီး စဉ်းစားတာမျိုး မဖြစ်စေချင်ပါဘူး။ တစ်နိုင်ငံလုံးအတွက် ဆောင်ရွက်မှသာ တိုးတက်မှုကိုရရှိမှာ ဖြစ်ပါတယ်။ ကျန်းမာတဲ့ လူတစ်ယောက်နဲ့ ပုံနှိုင်းပြောပြလိုပါတယ်။ နာမကျန်းဖြစ်တဲ့ နေရာတစ်ခုတည်းကို အာရုံစိုက်နေရုံနဲ့မရသလို အထွေထွေကျန်းမာရေးအခြေအနေတွေကိုလည်း လျစ်လျူရှုထားလို့ မရပါဘူး။

ကျန်းမာရေးကို ပုံနှိုင်းရတာကတော့ ကျန်းမာရေးကဏ္ဍဟာ မိမိတို့အစိုးရတာဝန်ယူပြီးတဲ့ အချိန်ကစပြီး ယနေ့အထိ အထူးအောင်မြင်မှုရရှိနေတဲ့ ကဏ္ဍတစ်ခုဖြစ်လို့ပါပဲ။ ပြည်သူ့ ကျန်းမာရေးကို အာရုံစိုက်ဆောင်ရွက်နေရင်းနဲ့ အခြားသောကျန်းမာရေးဆိုင်ရာ ပြဿနာများကို ဖြေရှင်းနိုင်တယ်ဆိုတာကို သိလာရပါတယ်။

ဥပမာအားဖြင့် တစ်နှစ်အတွင်းမှာ အိတ်ချ်အိုင်ဗွီကြောင့် သေဆုံးနှုန်းကို တစ်ဝက်လျော့ချနိုင်ခဲ့ပါတယ်။ အဲဒီလိုလျော့ချနိုင်တာဟာ အိတ်ချ်အိုင်ဗွီ/ အေဒ်စ်ရောဂါ တစ်ခုတည်းကို အာရုံစိုက်ကုစားလို့မဟုတ်ဘဲ ပြည်သူ့ကျန်းမာရေးတစ်ခုလုံးကို ရှေးရှုဆောင်ရွက် ခဲ့လို့ ဖြစ်ပါတယ်။

အဲဒီလိုပါပဲ။ ကျွန်မတို့နိုင်ငံရဲ့ တစ်နိုင်ငံလုံးအနေအထားကို ခြုံငုံစဉ်းစားစေလိုပါတယ်။ ကျွန်မတို့နိုင်ငံရဲ့ ဒီမိုကရေစီဖြစ်စဉ်ဟာ နုနယ်ပြီးထိရှလွယ်တဲ့ အနေအထား ဖြစ်ပါတယ်။ ဒါ့ပြင် အခက်အခဲများစွာကိုလည်း ရင်ဆိုင်ဖြေရှင်းနေရပါတယ်။ ဒါပေမယ့် ကျွန်မတို့အနေနဲ့

တစ်ကိုယ်လုံး ကျန်းမာဖို့အတွက် ဂရုစိုက်ဆောင်ရွက်သလိုပဲ၊ ပြဿနာအချို့ကိုသာ မဟုတ်ဘဲနဲ့ အခြေအနေတွေ အားလုံးကို ကိုင်တွယ်ဖြေရှင်းရမှာ ဖြစ်ပါတယ်။

ဒါ့ကြောင့် နည်းလမ်းသစ်၊ အဖြေသစ်၊ အပြုသဘောနဲ့ ဆန်းသစ်ပြီး ရဲဝံ့တဲ့ နည်းလမ်းတွေ ရှာဖွေရာမှာ လက်တွဲဆောင်ရွက်ဖို့ ဖိတ်ကြားလိုပါတယ်။ ပြဿနာတွေကို မြန်မြန်ဆန်ဆန် မဖြေရှင်းနိုင်သေးရင် အဲဒီပြဿနာတွေကို ဘယ်တော့မှ ဖြေရှင်းနိုင်မှာ မဟုတ်ဘူးလို့ ပြောတာ မဟုတ်ပါဘူး၊ ကျွန်မတို့ပြည်သူတွေရဲ့ ခံစားနေရမှုများ ပိုပြီးကြာရှည်နေတယ်လို့ဆိုရမှာ ဖြစ်ပါတယ်။ ဒါ့ကြောင့် ကျွန်မတို့ပြည်သူတွေ ခံစားနေရမှုများကို အဆုံးသတ်ဖို့ အမြန်ဆုံး ကြိုးစားသွားမှာ ဖြစ်ပါတယ်။

ကျွန်မတို့အနေနဲ့ နိုင်ငံအတွင်း၊ နိုင်ငံရဲ့နယ်နိမိတ်အတွင်း နေထိုင်သူတွေအားလုံး လုံခြုံအေးချမ်း စည်ပင်ဝပြောစွာ နေထိုင်နိုင်ဖို့အတွက် ကြိုးစားဆောင်ရွက်သွားမှာ ဖြစ်ပါတယ်။ အဲဒီ ရည်မှန်းချက်ဟာ ကြီးမားတဲ့ မျှော်မှန်းချက်ဖြစ်ပါတယ်၊ ဒါပေမယ့် အောင်မြင်အောင် ဆောင်ရွက် လို့ မရနိုင်တဲ့ မျှော်မှန်းချက်တော့ မဟုတ်ပါဘူး၊

ကျွန်မတို့အားလုံး လက်တွဲဆောင်ရွက်ရမှာ ဖြစ်ပြီးတော့ အစိုးရအပါအဝင် ဒီနိုင်ငံအတွင်းမှာရှိတဲ့ တစ်ဦးချင်းစီမှာ အဲဒီတာဝန်ရှိပါတယ်။ ကျွန်မတို့ရဲ့ မိတ်ဆွေတွေကို ကျွန်မတို့ရဲ့ ကြိုးပမ်း ဆောင်ရွက်မှုမှာ ပါဝင်ကူညီဖို့ ဖိတ်ကြားလိုပါတယ်။ ပြဿနာတွေရှိတဲ့ကြားထဲက အဲဒီပြဿနာ တွေကို ဖြေရှင်းပြီး ကျန်းမာတဲ့၊ ခိုင်မာတောင့်တင်းပြီး အနာဂတ်မျှော်မှန်းချက်များနဲ့အညီ လုံခြုံတဲ့အနာဂတ်ကို လျှောက်လှမ်းနိုင်မယ့် နိုင်ငံအဖြစ် တည်ဆောက်သွားတဲ့နေရာမှာ ပါဝင်ဖို့ ဖိတ်ကြားလိုပါတယ်။

ကျွန်မအနေနဲ့ သံတမန်အသိုင်းအဝန်းမှာ ရှိသူတွေနဲ့ တွေ့ဆုံတဲ့အခါမှာ ကိစ္စရပ်တစ်ခုတည်းကိုသာ အာရုံစိုက်နေရတဲ့ အနေအထားမှာ ရှိပါတယ်။ ဒါ့ကြောင့် ကျွန်မတို့ကွန်းလိုတာက ကျွန်မတို့ကို မိတ်ဆွေတို့ရဲ့ အမြင်တွေကိုပြောပါ၊ ဆွေးနွေးပါ၊ ကျွန်မတို့နဲ့အတူ ပြဿနာဖြစ်နေတဲ့နေရာကို လုံခြုံရေးစိတ်ချရတဲ့အချိန်မှာ သွားပါ၊ ဘာတွေဖြစ်နေတယ်ဆိုတာကို မိတ်ဆွေတို့ကိုယ်တိုင် ကြည့်ပါ၊ ပြီးတော့ ဒီပြဿနာများကို ဘယ်လိုဖြေရှင်းနိုင်မလဲဆိုတာကို စဉ်းစားကြည့်ပါ။

အဲဒီနေရာမှာ တိုက်တွန်းလိုတာက ဒီလိုပြဿနာရှိနေတဲ့ဒေသမှာတောင် အချို့လူတွေဟာ တစ်ဦးနဲ့ တစ်ဦး ရန်လိုမှုမရှိဘဲ သဟဇာတရှိရှိနဲ့ နေနိုင်ကြသလဲဆိုတာကို သုံးသပ်ပါ၊ အဲဒီလို

လေ့လာသုံးသပ်မှုကနေ ကျွန်မတို့လိုချင်တဲ့အဖြေကို ရရှိလာပါလိမ့်မယ်။ အဲဒီလိုလုပ်တာဟာ မကောင်းတဲ့အခြေအနေကို ဖယ်ရှားလိုက်တာတစ်ခုတည်းမဟုတ်ဘဲ အပြုသဘောဆောင်တဲ့ အနေအထားတွေကို မြှင့်တင်ပေးရာရောက်ပါတယ်။ အပျက်သဘောကိုဖယ်ရှားပြီး အပြုသဘောကို မြှင့်တင်ပေးရမှာ ဖြစ်ပါတယ်။ အဲဒီလိုလုပ်ဖို့အတွက် ကျွန်မတို့အနေနဲ့ မိတ်ဆွေတို့နဲ့အတူ ပူးပေါင်း ဆောင်ရွက်သွားလိုပါတယ်။

လူမှုဝန်ထမ်းကယ်ဆယ်ရေးနဲ့ ပြန်လည်နေရာချထားရေးဝန်ကြီးအနေနဲ့ လူသားချင်းစာနာမှု အထောက်အပံ့ပေးမှုအစီအစဉ်ကို ဦးစီးဆောင်ရွက်နေပါတယ်။ အပြည်ပြည်ဆိုင်ရာ ကြက်ခြေနီအဖွဲ့ အနေနဲ့ ပူးပေါင်းပါဝင်နေတဲ့အတွက် ဝမ်းသာပါတယ်။ အခြားပါဝင်လိုသူတွေကိုလည်း ကြိုဆို ပါတယ်။ ငွေအား၊ လူအား၊ ပစ္စည်းအားနဲ့ ပါဝင်လှူဒါန်းမှုတွေ အများကြီး ရရှိနေပါတယ်။ ကျွန်မတို့ အနေနဲ့ ကူညီလှူဒါန်းမှုများအားလုံးကို ရခိုင်ပြည်နယ်မှာရှိတဲ့ အသိုက်အဝန်းအားလုံးအတွက် အကောင်းဆုံးနဲ့ အကျိုးအရှိဆုံး အသုံးချသွားနိုင်အောင် ဆောင်ရွက်သွားမှာ ဖြစ်ပါတယ်။

ကျွန်မတို့အနေနဲ့ မြန်မာနိုင်ငံကို ဘာသာရေး၊ လူမျိုးရေးနဲ့ နိုင်ငံရေး ယုံကြည်မှုတွေကြောင့် အကွဲကွဲအပြားပြား ဖြစ်နေတဲ့ နိုင်ငံတစ်နိုင်ငံ မဖြစ်စေလိုပါဘူး။ ကျွန်မတို့အနေနဲ့ မတူကွဲပြားမှုများကို အခြေပြုတဲ့အခွင့်အရေးများကို ခံစားခွင့်၊ ဘဝကို မိမိတို့ရဲ့ ယုံကြည်မှုနဲ့ လျှောက်လှမ်းခွင့် ရှိပါတယ်။ ဒါပေမယ့် ကျွန်မတို့ဟာ အတူတကွ ပူးပေါင်းဆောင်ရွက်ရမှာ ဖြစ်ပါတယ်။ ဘာဖြစ်လို့လဲဆိုတော့ ကျွန်မတို့ဟာ နိုင်ငံတစ်နိုင်ငံထဲမှာ နေထိုင်ကြလို့ဖြစ်ပါတယ်။

နိုင်ငံတစ်နိုင်ငံနဲ့ သက်ဆိုင်ရင် ဒီကမ္ဘာနဲ့လည်း သက်ဆိုင်ပါတယ်။ အဲဒီအချက်ကြောင့်ပဲ ကျွန်မတို့ဟာ ကုလသမဂ္ဂရဲ့အခန်းကဏ္ဍကို နိုင်ငံများစုဝေးရာအဖြစ် ယုံကြည်လက်ခံပြီး ငြိမ်းချမ်းမှုနဲ့ သဟဇာတရှိမှုကို မြှင့်တင်နိုင်အောင် တည်ထောင်ခဲ့ကြတာ ဖြစ်ပါတယ်။ ဒုတိယကမ္ဘာစစ်အတွင်းက ခံစားခဲ့ရမှုမျိုးတွေ ထပ်မံမဖြစ်ပေါ်လာအောင် စစ်ပွဲတွေနဲ့ ပဋိပက္ခတွေကို ချုပ်ငြိမ်းဖို့အတွက် တည်ထောင်ခဲ့တာ ဖြစ်ပါတယ်။

ဒါ့ကြောင့် ကျွန်မတို့ ဒီနေ့တွေ့ဆုံမှုဟာ ထိရောက်တဲ့ခိုင်မာတဲ့ လှုပ်ရှားမှုတစ်ရပ်ရဲ့ အစလို့ ကျွန်မယူဆပါတယ်။ မြန်မာနိုင်ငံအတွင်းမှာရှိတဲ့ ပဋိပက္ခတွေအားလုံး အဆုံးသတ်နိုင်ဖို့အတွက်လို့ မြင်ပါတယ်။ ကျွန်မတို့နိုင်ငံရဲ့ အသိုက်အဝန်းများအကြား၊ ပြည်သူများအကြား၊ ရှေ့ကိုဘယ်လို ဆက်လျှောက်မလဲဆိုတဲ့ အမြင်အယူအဆမတူညီမှုများကြောင့် ဖြစ်ပေါ်နေတဲ့ ပဋိပက္ခတွေကို အဆုံးသတ်ဖို့ မျှော်လင့်ပါတယ်။

အမြင်အယူအဆ မတူညီမှုများအကြား ဖြစ်ပေါ်နေတဲ့ ပဋိပက္ခကတော့ အမြင်ကျယ်ကျယ်နဲ့ အချင်းချင်း ဆွေးနွေးညှိနှိုင်း ဆောင်ရွက်သွားနိုင်ပါတယ်။ မေတ္တာထားရှိခြင်းနဲ့ ရဲရင့်မှုဟာ အခြားသူတို့ရဲ့ စိတ်ထားကို မြင်တွေ့နိုင်သလို ယင်းကိုအခြေခံ၍ အခြားသူများကလည်း မိမိတို့ရဲ့ စိတ်ထားကို သိရှိနိုင်ပါတယ်။ စကားလုံးတွေ၊ ခံစားချက်တွေ၊ လက်နက်တွေနဲ့ အချင်းချင်း တိုက်ခိုက်နေခြင်းအားဖြင့် ပြဿနာများကို ဖြေရှင်းနိုင်မှာမဟုတ်ပါဘူး။ အထောက်အကူပြုမှာ မဟုတ်ပါဘူး။ မုန်းတီးမှုနဲ့ ကြောက်ရွံ့မှုဟာ ပြဿနာများရဲ့ အကြောင်းအရင်း ဖြစ်ပါတယ်။ စစ်ပွဲတွေ၊ ပဋိပက္ခတွေဟာ မုန်းတီးမှုနဲ့ ကြောက်ရွံ့မှုများကနေ ပေါက်ဖွားလာတာ ဖြစ်ပါတယ်။ မုန်းတီးမှုနဲ့ ကြောက်ရွံ့မှုတွေကို ဖယ်ရှားနိုင်မှသာ စစ်ပွဲတွေ၊ ပဋိပက္ခတွေကို အဆုံးသတ်နိုင်မှာ ဖြစ်ပါတယ်။ ကျွန်မတို့နိုင်ငံကရော ကမ္ဘာပေါ်မှာရော ဖြစ်ပါတယ်။

အားလုံးသိကြတဲ့အတိုင်း လတ်တလောအခြေအနေမှာ စွပ်စွဲမှုတွေနဲ့ တန်ပြန်စွပ်စွဲမှုတွေ ဖြစ်နေပါတယ်။ ကျွန်မအနေနဲ့ ဘယ်ဘက်ကိုမှ လိုက်မှာမဟုတ်ပါဘူး။ ဘာဖြစ်လို့လဲဆိုတော့ ကျွန်မယုံကြည်တာက တစ်ဦးနဲ့တစ်ဦး နားလည်မှုနဲ့ သဟဇာတရှိမှုကို မြှင့်တင်ပေးဖို့အတွက် ဖြစ်လို့ပါပဲ။ မိတ်ဆွေတို့အနေနဲ့ နားလည်နိုင်မယ်။ ကျွန်မတို့နဲ့လက်တွဲဆောင်ရွက်နိုင်မယ်လို့ မျှော်လင့်ပါတယ်။ ကျွန်မပြောခဲ့သလို ယခုအခမ်းအနားဟာ သံတမန်အသိုင်းအဝိုင်းကို ကျွန်မတို့ ဘာတွေ ကြိုးပမ်းဆောင်ရွက်နေတယ်ဆိုတာကို သိရှိအောင် ပြောကြားဖို့အတွက် ဖြစ်ပါတယ်။ ဒါပေမယ့် တကယ်တမ်းကျတော့ သံတမန်တွေကို ရှင်းလင်းပြောကြားမှုထက်ပိုပါတယ်။ မြန်မာနိုင်ငံ တိုးတက်ကောင်းမွန်ဖို့ လိုလားတဲ့သူတွေကို ရင်းနှီးစွာဖိတ်ခေါ်တာ ဖြစ်ပါတယ်။ ကျွန်မတို့ တစ်နိုင်ငံတည်းမှာ တွေ့ကြုံနေရတဲ့အခက်အခဲပြဿနာတွေကို ဖြေရှင်းနိုင်ဖို့သက်သက် မဟုတ်ဘဲ ကမ္ဘာပေါ်မှာရှိတဲ့ နိုင်ငံတွေအားလုံးအတွက်လည်း ဖြစ်တယ်လို့ ရင်းနှီးစွာ မေတ္တာရပ်ခံ ပြောကြားလိုပါတယ်။

ကျေးဇူးတင်ပါတယ်။
